

CARTA JA CUAHAN NUU NCHIVI HEBREO

Jā ní ntají Yāā Dios Sēhe yā nī nacani yā tūhun

1 ¹Quéhén vuelta de quéhén modo nī ncāhān Yāā Dios jíin ndá tatā ō jondē janahán, chi nī ntají yā ndá tēe nī nacani tūhun yā.

²De mitan de tiempo jā cuándihi yáhá de nī ntají yā maá Sēhe yā nī nacani yā tūhun nūū ō. De jíin Sēhe yā cúu jā ní nsāhá yā ñayiví jíin ndihi cā, de ndiviī jā íyó nī nchihi yā ndahá Sēhe yā.

³De Sēhe yā chi viī ndasí cúñáhnú yā, tá cúu nūū viī cúñáhnú maá yā. De ndihi nāsa cúu maá yā jā cúu yā Yāā Dios, suni súcuán cúu Sēhe yā. De jíin poder tūhun jā ní ncāhān Sēhe yā de íyó cutú ndihi-ni. De nī nasāhá ndoo yā yóhó ndācá cuāchi ó, de sá de nī jécundeē yā lado cuáhá mesa maá Yāā cúñáhnú jondē andiví.

Jā cúñáhnú cā Sēhe Yāā Dios nsūú cā ndá ángel yā

⁴De nī nduñáhnú ndasí cā Sēhe yā nsūú cā ndá ángel andiví, chi nī nīhīn yā tāhvi jā ndíso yā tiñu ñáhnú ndasí cā nsūú cā jā ndíso ndá ángel.

⁵Chi yósō nūū tutū jā súcuán nī ncāhān Yāā Dios jíin Sēhe yā, de nsūú jíin ndá ángel yā:

Maá nú cúu Sēhe nī,

de mitan de nī nsāhá ñáhnú nī ndóhó jā cúu nī Tatá nú.

De suni nī ncāhān yā tūhun Sēhe yā, de nsūú tūhun ndá ángel yā:

Maá nī cúu Tatá nūū Sēhe nī,

de maá ji cúu Sēhe nūū nī.

⁶De suni tá nī ntají yā Sēhe yā jā cúñáhnú, nī nquiji inī ñayiví yáhá, de nī ncāhān yā:

Ndihi ángel ni ná chíñúhún ji Sēhe nī.

⁷De súcuán nī ncāhān yā tūhun ndá ángel yā:

Tá cúu nūū yíhí tāchī, súcuán cúu jā jíca ndá ángel ni sáhá nī,

de ndācá ñúcuán jā sátínú nūū nī, tá cúu yáñuhūn cúu.

⁸Sochi tūhun Sēhe yā chi sa cāhān yā:

Maá nú cúu Yāā Dios, de tatúnī nū ní cání,

de jā tátúnī nū chi maá-ni tiñu ndāā cúu.

⁹Cúsiī inī nū jín tiñu váha, de nduú jétahān cuitī inī nū tiñu néhén.
Jā ñúcuán cúu jā nduhū, Yāā Dios maá nú, nī nsāhá nī
jā cúsiī ndasí cā inī nū nsūú cā ndá cā jā íyó andiví.

¹⁰De suni cáhān yā:

Maá nú cúu Jētohō, de jondē xihna ñúhún nī nsāhá nú jā ní jēcōo
ñayiví.

De andiví chi suni jā ní nsāhá maá nú cúu.

¹¹De ndá ñúcuán chi naā, sochi maá nú chi ní cání íyó nú.

De ndá ñúcuán chi cutúhú tá cúu nū cutúhú iin sahma,

¹²de nacahnū nū tá cúu nū náahnū iin sahma, de nasāma nú ndá.

Sochi maá nú chi mā násāma cuitī nū,

de quiví jā cutecū nū mā ndihí cuitī.

¹³De súcuán nī ncāhān tucu yā jín Sēhe yā, de nsūú jín ndá ángel yā:

Cundeē nū lado cuáhá nī nū cuñáhnú nú,

de sáhá nī jā candeē nū poder ndācá jā jíní ūhvī ndóhó.

Ncachī yā.

¹⁴De ndá ángel yā chi mozo-ni cúu, de tájí yā cuāhān jā chindeē ndá nchivī
jā nīhīn táhvī jā scácu yā.

Jā má cúhuun inī ō jín tūhun jā scácu yā yóhó

2 ¹Túsaá de cánuú jā vāha cā chuhun inī ō ndācá tūhun yā jā ní jini ó,
chi tú nduú de sanaā de scuíta ó.

²Chi jondē janahān nī jetínú yā ndá ángel yā nī ncachī tūhun tūhun yā,
de nī jini nchivī jā íyó ndāā. De nchivī nīhīn inī jín nchivī jāá nduú ní
ncándíja tūhun ñúcuán, vātu-ni nī nīhīn jī castigo.

³De tú súcuán nī ncuu, de yóhó, ĩnāsa cācu ó de tú mā chūhún inī ō tūhun
cánuú cā jā scácu yā yóhó? Chi xihna cā maá Jētohō ō nī nacani yā tūhun
yáhá, de sá de ndá tēe jā ní jini, nī nacani tucu ndá dē nū ō.

⁴De Yāā Dios suni nī nchindeē yā ndá dē jā ní nacani dē tūhun yā. Chi nī
nsāhá yā jín dē jā ní nsāhá dē sín sín tiñu ñáhnú jā sáhvi inī ō jā jíní ō
poder yā. De suni nī jēhe yā Espíritu Santo yā nū iin iin ó, nāsa nī jétahān
inī maá yā jā sáhá ó.

Jā ní nduu Jesús iin táhān nchivī

⁵De Yāā Dios nsūú nū ndá ángel yā ní jēhe yā tūhun jā cundiso tínú sīquī
ñayiví jā quiiji, chi sa nū Sēhe yā Cristo nī jēhe yā. De sīquī ñayiví ñúcuán
cúu jā cáhān nī yáhá.

⁶Chi suha yósō nū tutū jā ní ncāhān David jín yā:

¿Nā cuá cúu nchivī jā ñúhún inī ní jī?

De ndíhvī inī ní sīquī jī, de nchivī-ni cúu jī.

⁷Chi jacū-ni tiempo nī nsāhá ní jā núu ji nūū ndá ángel ní.

Ñúcuán de sāhá ñáhnú ní ji de squéndōo yíñúhún ní ji,
de cani ní ji jā ndacu ji tiñu nūū ndācá jā ní nsāhá ní.

⁸De ndihi jā íyó chi sāhá ní jā cuñáhnú ji nūū.

Cáchī tutū. De jā ní nsāhá Yāā Dios jā cuñáhnú ji nūū ndihi, túsaá de mā
quéndōo ni iin jā má cuñáhnú ji nūū. De vísō sūcuán de mitan de ncháha
ca cunī ō jā cuñáhnú ji nūū ndihi jā íyó.

⁹Sochi jā jínī ō mitan cúu Jesús, Yāā jā ní nduu núu jacū-ni tiempo nūū
ndá ángel yā. Chi sūcuán nī ncuu tácuu cuū yā jēhē ndihi nchivī, sīquī jā
vāha ndasí inī Yāā Dios jín ó. De mitan de viī ndasí nī nduñáhnú tucu yā,
de ndihi-ni íyó yíñúhún nūū yā, chi nī ndoho yā jā ní jīhī yā jēhē nchivī.

¹⁰De ndihi jā íyó chi cuenta Yāā Dios cúu, chi maá yā nī nsāhá. De suni
ndéca yā cuāhā ndasí sēhe yā jā quíhīn ji andiví nūū viī cuñáhnú ji jín
yā. De vāha níhīn tiñú jā ní jēhe yā tūndóhó nūū Jesús, chi jā ní ndoho yā
sūcuán de cuu cundeca vāha yā nchivī jā ní scácu yā.

¹¹Chi Jesús jā ní nsāhá ndoo yā ji de maá ji jā ní ndundoo ji, chi iin-ni Tatá
ji jín yā. De jā ñúcuán nduú cúcanoō Jesús jā cáhān yā hermano yā ji.

¹²Chi yósō nūū tutū jā ní ncāhān yā jín Tatá yā:

Cachī sá tūhun ní nūū ndá hermano sá,
de māhñú nūū ndútútú ji cata sá nāsa cuñáhnú ní.

¹³De suni cáhān yā tá cúu nūū cáhān ndá hermano yā:

Nduhū chi cándíja nī yā.

De cáhān tucu yā:

Yáhá íyó nī jín ndá sēhe Yāā Dios jā ní jēhe yā nūū nī.

Ncachī Jesús.

¹⁴De tá cúu nūū cácu nchivī jā cúu ji iin yiqui cúñu, suni sūcuán nī ncacu
Jesús, tácuu cuu cuū yā jēhē ō. De sūcuán nī snāā yā poder tāchī cuñáhnú
jā squívi nchivī nūū cuāchi de jīhī ji.

¹⁵De nī ncacu yā sūcuán tácuu cuu tavā yā ndācá nchivī chījin tūhun jā
yúhú ji cuū ji. Chi ní vida ji ndóho ji sáhá ñúcuán.

¹⁶De jāndāā chi nduú ní nquíji yā jā chindeé yā ndá ángel yā, chi sa jā
chindeé yā ndá nchivī cándíja jā ní nduu tatā Abraham.

¹⁷Jā ñúcuán nī jini ñúhún jā nduu inuú yā jín ndācá hermano yā, tácuu
cuu yā sūtū cuñáhnú jā squíncuu vāha yā ndācá tiñu jēhē ji nūū Yāā Dios,
chi nī ncundáhvī inī yā ji. De sūcuán nī nsāhá yā tácuu sōcō yā maá yā
jēhē ji de sndáhvā yā cuāchi ji.

¹⁸Chi suni jondē maá yā nī ndoho yā jā ní jito túnī tūndóhó yā, de jā
ñúcuán cuu chindeé yā nchivī jā jito túnī tūndóhó ji.

Jā cúñáhnú cā Jesús nsūú cā Moisés

- 3** ¹Hermano, nī ncana Yāā Dios ndá ndóhó, de cúu nú nchivī ndoo maá yā. Túsaá de nacani vāha inī nū sīquī Cristo Jesús, Yāā jā cúu apóstol jā ní ntetínú Yāā Dios, de suni cúu yā sūtū cúñáhnú sīquī tūhun cándíja ó.
- ²Chi nī squíncuu vāha yā nū Yāā Dios, Yāā jā ní ntee tiñu ñúcuán sīquī yā, tá cúu nū ní squíncuu vāha Moisés nū ndá nchivī jā ní ncāhān Yāā Dios jā cúu jī nchivī vehe yā.
- ³De cúñáhnú ndasí cā Jesús nsūú cā Moisés, tá cúu nū cúñáhnú ndasí cā tēe sáhá vehe nsūú cā maá vehe.
- ⁴Chi ndācá vehe íyó tēe jā ní nsāhá. Sochi maá Yāā Dios cúu jā ní nsāhá ndācá jā íyó.
- ⁵De Moisés nī squíncuu vāha dē jín tiñu jā ní ncuu dē mozo nī jito dē nchivī vehe Yāā Dios. De nī ncachī tūhun dē sīquī ndācá tūhun jā stéhēn yā tiempo jā quiijī.
- ⁶Sochi Cristo chi sa cúu yā maá Sēhe jā ndācu tiñu nū nchivī vehe Tatá yā, de vāha squíncuu yā jēhē jī. De suni maá ó cúu nchivī vehe yā, de tú cuiñi nīhin ó jín tūhun jā cándíja ó jondē quívī sándihí, de tú cúsi inī ō jā ñúhún inī ō ndācá jā váha jā coo.

Tūhun jā natātú nchivī Yāā Dios

- ⁷Túsaá de ná chúhun inī ō jā cáhān Espíritu Santo nū tutū īī:
Mitan de tú cunini ndá nú jā cáhān Yāā Dios,
- ⁸de mā cúnīhin inī nū tá cúu nū ní ncunīhin inī nchivī janahán.
Chi nduú ní ncándíja jī nū yā tá nī jica jī nū ñuhun tíhá.
- ⁹Chi ñúcuán nī nsāhá tatā ndá nú tiñu jā ní nquītī inī nī, ncachī yā,
vísō nī jīnī jī tiñu ñáhnú jā ní nsāhá nī ūū xico cuiyā.
- ¹⁰Jā ñúcuán nī nquītī inī nī jín nchivī tiempo ñúcuán.
De nī ncāhān nī jā maá-nī jā sndóo jī ichi ndāā,
chi nduú cúnī jī cuniquīn jī tūhun nī.
- ¹¹De jā ñúcuán nī nquītī inī nī, de nī ncāhān téyí nī
jā má quívī cuitī ndá jī nū natātú jī sáhá nī.
- Ncachī yā.
- ¹²Túsaá, hermano, coto ndá nú jā má cōó nēhén ánō nī iin nú jā caca yátá nú jā má cándíja cā nū Yāā Dios, Yāā tēcū.
- ¹³Chi sa ndācá quívī sndíhvī tāhán inī nū, juni íyó cā tiempo, tácuā mā cúnīhin inī nī iin nú jā stáhvī cuāchi ndóhó.
- ¹⁴De tú ná cuiñi nīhin ó jondē quívī sándihí jín tūhun jā ní nquijéhé ó jín, ñúcuán de coo cáhnú ó jín Cristo.
- ¹⁵Chi cáhān tutū:

Mitan de tú cunini ndá nú jā cáhān Yāā Dios,
de mā cúnīhin inī nū tá cúu nūū ní ncunīhin inī nchivī janahán.

Cáchī.

¹⁶¿De ní nchivī cúu jā ní jini tūhun yā de nī ncunīhin inī? Suu ndihi nchivī jā ní scácu Moisés jā ní nquee Egipto.

¹⁷¿De ní nchivī cúu jā ní nquītī inī yā nūū tū xico cuiyā? Suu nchivī jā ní nsāhá cuāchi de nī jīhī ndá ji nūū ñuhun tíhá.

¹⁸¿De ní nchivī cúu jā ní ncāhān téyíí yā jā má quívi cuitī ji nūū natātú ji sāhá yā? Suu ndá nchivī jāá nduú ní ncándíja nūū yā.

¹⁹Túsaá de jínī ō jāá nduú ní ncúu quívi ndá ji nūū natātú ji, sīquī jāá nduú ní ncándíja ji yā.

4 ¹De juni íyó cā tūhun jā ní nquee yuhú yā jā quívi nchivī ndahá yā jā natātú ji sāhá yā, de ná cóo cuidado ō jā má stíví ó, tácu mā cóo sava nú jā má níhīn nū quívi nú.

²Chi suni maá ó nī jini ó tūhun jā scácu yā yóhó, tá cúu nūū ní jini nchivī janahán. Sochi nūū maá ji chi nduú ní jétíñú tūhun jā ní jini ji, sīquī jāá nduú ní ncándíja ji.

³De yóhó jā cándíja, chi maá ó cúu jā quívi ndahá yā jā natātú ó. De sīquī nchivī jāá nduú cándíja nī ncāhān yā suha:

Jā ñúcuán nī nquītī inī nī, de nī ncāhān téyíí nī
jā má quívi cuitī ndá ji nūū natātú ji sāhá nī.

De súcuán nī ncāhān yā vísō ja íyó tūha nūū natātú ji jondē tá nī jēcōo ñayiví.

⁴Chi súcuán yósō tūhun nūū tutū īī sīquī quívī újā:

Nī nsínu Yāā Dios ndācá jā ní nsāhá yā, de nī natātú yā quívī újā.

⁵De suni yósō tucu nūū tutū īī:

Mā quívi cuitī ndá ji nūū natātú ji sāhá nī.

Ncachī yā.

⁶Túsaá de íyó cā nchivī jā quívi ji ndahá yā jā natātú ji. Chi nchivī janahán jā ní jini tūhun jā scácu yā ji, nduú ní nquívī ji sīquī jāá nduú ní ncándíja ji nūū yā.

⁷Jā ñúcuán nī jani tucu yā incā quívī jā quívi nchivī, de quívī ñúcuán cúu mitan. Chi tá nī nchāha cuāhā tiempo jā ní ncāhān yā jín nchivī janahán, de yósō nūū tutū jā suni nī ncāhān David suha nī nsāhá yā:

Mitan de tú cunini ndá nú jā cáhān yā,
de mā cúnīhin inī nū túsaá.

Cáchī tutū.

⁸De Josué nī squívī dē nchivī Israel janahán iin lugar nūū natātú ji. De vísō súcuán de nduú ní ncúu squívī dē ji nūū yā jā natātú ánō ji. Chi tú súcuán

de mā cāhān cā Yāa Dios jíin ndācá nchivī jā mitan cúu quīvī jā quīvi ndá ji nūū natātú ji.

⁹Túsaá de íyó tūha iin nūū natātú nchivī Yāa Dios, tá cúu nūū ní natātú maá yā.

¹⁰Chi nchivī jā quīvi nūū natātú ji jíin yā, chi natātú ji jā ní nsatínú ji, tá cúu nūū ní natātú Yāa Dios nūū tiñu jā ní nsāhá maá yā.

¹¹Túsaá de ná ndúcú ndée ó quīvi ó ndahá yā jā natātú ó, de mā sāhá ni iin ó cuāchi jā má cándíja ó yā, tá cúu nūū ní nsāhá ndá ji jondē saá.

¹²Chi tūhun Yāa Dios chi técu de íyó poder. Chi cúu tá cúu iin espada jā xēen ndúū lado, chi nástúu cáji nāsa íyó jāá ntúnī ō jíin ánō ō, tá cúu nūū sāhá espada jā jéhdē de nástúu nūū ñútáhan yiqui jíin minqui. De tūhun yā nástúu ndihi nāsa jáni inī ō jíin nāsa cúnī ō sāhá ó.

¹³De nduú íyó ni iin jā yíyuhū jāá nduú jínī maá Yāa jā náquehen cuenta, chi ndihi-ni jínī vāha yā, de ndihi-ni túu nijin nūū yā.

Jesús cúu sūtū cúñáhnú cā

¹⁴De névāha ó iin sūtū cúñáhnú cā, de ja nī ndaa yā nī ndivi yā nūū íyó Yāa Dios. De Jesús Sēhe Yāa Dios cúu yā. Jā ñúcuán ná cuíni nihin ó jíin tūhun jā ní ncandíja ó.

¹⁵Chi névāha ó iin sūtū cúñáhnú jā cúndáhvī inī yóhó jāá nduú nā fuerza ō jā squíncuu vāha ó. Chi tá cúu nūū ndóho ó jā jító túnī tächī cúñáhnú yóhó, suni súcuán nī ndoho maá yā jā ní jito túnī ji yā, vísō nduú nā cuāchi cuitī yā.

¹⁶Túsaá de mā cúyūhú ó, chi ná quívi ó yuhú mesa yā jā cācān táhvī ō. Chi mānī yā jíin ó, de cúndáhvī inī yā yóhó, de síquī jā váha inī yā de chindeé yā yóhó ndācá vuelta jā jínī ñúhún ó.

5 ¹De ndācá sūtū jā ní ncuñáhnú janahán, nī nacāji Yāa Dios dē māhñú nchivī, de nī jani yā dē jā cuiñi dē nūū yā jēhē nchivī, de sōcō dē ndatínú jíin quiti nūū yā jā síquī cuāchi ji.

²De cuu cāhān vitá dē jíin nchivī jāá nduú jícūhun inī jíin nchivī jā stívī, chi saá-ni maá dē nduú nā fuerza inī dē jā squíncuu vāha dē.

³Jā ñúcuán cúu jā suni cánuú jā sōcō dē quiti nūū yā jā síquī cuāchi maá dē, nsūú maá-ni jā síquī cuāchi nchivī.

⁴De ni iin tēe nduú cúu sāhá ñáhnú dē maá dē jā cuu dē sūtū cúñáhnú, chi sa maá Yāa Dios cúu jā nacāji yā dē, tá cúu nūū ní nacāji yā Aarón jondē janahán.

⁵De saá-ni Cristo, nduú ní nsāhá ñáhnú yā maá yā jā cuu yā sūtū cúñáhnú, chi sa Yāa Dios nī nsāhá, chi nī ncāhān yā tūhun yáhá:

Maá nú cúu Sēhe nī,

de mitan de nī nsāhá ñáhnú nī ndóhó jā cúu nī Tatá nú.

⁶De suni cáhān tucu yā nūū tutū īi:

Níí cání cúu nú sūtū,

suu maá clase sūtū jā ní ncuu Melquisedec.

⁷De Cristo tá nī iyo yā ñayiví, de nī jīcān táhvī yā, de jondē nī jacu yā de nī jacu cóhó yā. De nī ncāhān ndāhvī yā jín Yāā Dios, Yāā jā cuu scácu yā jā má cúū yā nīcu. De sīquī jā yíñúhún nī nchiñúhún yā Yāā Dios, de nī nchindeé nī nchituu Yāā Dios yā jā ní jendeé inī yā jín tūndóhó.

⁸Chi vísō Sēhe Yāā Dios cúu yā, de nī ncandíja yā nī ndoho yā inī ñayiví, de súcuán de nī jinī yā nāsa cúu tūhun cándíja.

⁹De tá nī ncuu nī squíncuu ndihi yā jā ní ncandíja yā, de nī ncucutú tūhun jā scácu yā ndācá nchivī jā cándíja nūū yā, de cutecū ji ní cání.

¹⁰Chi nī jani Yāā Dios yā jā cúu yā sūtū cúñáhnú, suu maá clase sūtū jā ní ncuu Melquisedec.

Siquī jā má cācá yátá ji

¹¹De íyó cuāhā tūhun jā cachī tūhun nī sīquī ndācá yáhá. Sochi víjín cúu jā jīcūhun inī ndá nú sāhá nī, sīquī jāá nduú cúnī nū chuhun inī nū.

¹²De ja nī ncunahán cándíja ndá nú, de jínī ñúhún jā cuu nú tēe stéhēn nīcu. De nduú chi sa jínī ñúhún tucu ndá máá nú tēe jā stéhēn nūū nū ndācá tūhun Yāā Dios jāá nduú víjín cuitī. Chi sa nī nduu nú modo sūchí ñíquín jā jínī ñúhún caxīn, chi ncháha ca cuja ji cajī ji jā cājí. Súcuán cúu ndá nú chi ncháha ca cuja nú jín tūhun víjín cā.

¹³Chi tú cúu ndá nú cúsa maá modo sūchí ñíquín jā jáxīn, túsaá de nduú cúu jīcūhun vāha inī nū tūhun ndāā.

¹⁴Sochi nchivī ja nī jija, chi yājī ji jā cājí, cúu jā ní ncutūha vāha ji de ja cuu nacāji ji jā váha jín jā nēhén.

6 ¹Túsaá de ná yáha ó nūū ndá tūhun Cristo jāá nduú-ni víjín, de ná cóhōn nūū tūhun jā víjín cā, tácuā ná cúja vāha inī ō jín tūhun yā. De mā ndijéhe tucu ó jín tūhun jā ní scuáha ó xihna cā, suu tūhun jā nācani inī ō jā sndóo ó ndá cuāchi jā sáhá jā naā ō, jín jā candíja ó Yāā Dios, ²jín sīquī jā jénduté, jín sīquī jā tēe ndahá xīnī nchivī, jín sīquī jā natecū ndiyi, jín sīquī jā tānū táhvī nchivī ní cání.

³Túsaá de ná yáha ó nūū ndācá yáhá de quīvi ó nūū tūhun víjín cā, de tú cuāha Yāā Dios tūhun.

⁴Chi íyó nchivī jā ja nī jīcūhun inī ji, de ja nī jinī ji ndācá jā jēhe Yāā Dios, de ja nī nquīvi ji nūū tūhun jā stéhēn Espíritu Santo,

⁵de suni ja nī jinī ji tūhun vāha Yāā Dios jín nāsa coo poder yā tiempo quiji.

⁶De nchivī núcuán tú caca yátá ji, de mā cúū cā ndijéhe jeé ji jā nacani inī ji. Chi jā caca yátá ji cúu modo jā jáhni tucu ji Sēhe Yāā Dios yicā cruz, de jēhe ji tūhun canoō yā jínī nchivī.

⁷De nchivī chi cúu ji tá cúu ñuhun jā cúun vāha sāvī nūū de ndóyo vāha. De tú néne jā vāha jā caji ndá tēe sátíñú, ñúcuán de cúsiī inī Yāā Dios jíin.
⁸Sochi tú néne maá-ni iñu ñúcún jíin yūcū jā sátéñú, túsaá de nduú jétíñú cuitī, de squéne yichī yā, de iin quivī de cāyū. Súcuán tñnū tāhvī nchivī jā jíca yátá.

Jā ñúhún inī ō ndācá jā vāha jā coo

⁹De ndá máá nú hermano, vísō cāhān ndá nī súcuán jíin nú, de jíin vāha nī jā cúu nú nchivī jā cuiñi nīhin, chi nchivī jā ní scācu yā cúu nú.
¹⁰De Yāā ndāā cúu Yāā Dios, de nduú náā inī yā tiñu jā sáhá ó. Chi sīquī jā íyó mānī nū jíin yā de nī ncundāhvī inī nū ndá hermano nū jā cándíja, de nī nchindeé nú ji, de súcuán sáhá ndá nú jondē mitan.
¹¹De cúni ndá nī jā níní súcuán sáhá cā tá iin iin nú jondē quivī sándihí, chi jā sáhá nú súcuán de nīhin nū ndihī jā ñúhún inī nū.
¹²De cúni ndá nī jā má cúhuun inī ndá nú, chi sa ndacu nú nchivī cándíja jā jíin paciencia ndétu ndá ji, de jā ñúcuán nīhin táhvī ji ndācá jā ní nquee yuhú yā.
¹³Chi quivī jā ní nquee yuhú Yāā Dios nūū Abraham, de nī nacunehen yā maá yā jā ní ncāhān téyíí yā, chi nduú cā nā incā cuu nacunehen yā jā cúñáhnú cā nsūú cā maá yā jā cuu testigo yā.
¹⁴De nī ncāhān yā: Jāndāā ndija jā vāha ndasí sáhá nī ndóhó, de sáhá nī jā nducuahā ndasí tatā nū, ncachī yā jíin Abraham.
¹⁵De jíin paciencia nī ndetu dē, de súcuán de nī nīhin dē jā ní nquee yuhú yā.
¹⁶Chi tá cāhān téyíí ndá nchivī, de nacunehen ji síví iin jā cúñáhnú cā nsūú cā maá ji. De tú íyó iin tūhun jāā nduú cándíja táhán, de tú iin tēe cāhān téyíí dē jíin síví Yāā Dios, ñúcuán de jéncuiñi jā tétáhán.
¹⁷De saá-ni Yāā Dios, chi nī ncāhān téyíí yā nūū nchivī jā cuāha yā tāhvī ji. Chi nī ncuu inī yā jā cucáhnú vāha inī ji jā má nácani yátá inī yā sīquī jā ní nquee yuhú yā jā cuāha yā nūū ji.
¹⁸Chi mā nácani yátá cuitī inī yā sīquī tūhun jā ní ncāhān yā ūū vuelta, iin cúu jā ní nquee yuhú yā, de incā cúu jā ní ncāhān téyíí tucu yā sīquī tūhun ñúcuán. Chi nduú stáhvī cuitī yā. De jā ñúcuán ndá máá ó jā ní jiquisāhvi ó nūū yā, chi íyó ndeé ndasí inī ō, de ñúhún téyíí inī ō jā squíncuu yā jā ní ncāhān yā.
¹⁹De sīquī jā súcuán ñúhún inī ō, de suu sáhá jā quéndōo cutú ánō ō jíin tūhun yā, de cucáhnú vāha inī ō, tá cúu nūū quéndōo cutú barco jā tíin gancho yūū. De sáhá jā cuu quivī ó andiví nūū īī cā, jā cúu modo cuarto īī cā jā ní īyo ichi chātā sahma jā ní ndita caa inī vehe īī janahán.
²⁰De inī ñúcuán chi xihna cā Jesús nī nquivī, tácuā nacune yā ichi jā quivī ó. De jā ñúcuán ní cání cúu yā sūtū cúñáhnú tá cúu nūū ní ncuu sūtū Melquisedec.

Jā cúu Jesús sūtū tá cúu nūū ní ncuu Melquisedec

7 ¹De maá Melquisedec nī ncuu dē rey ñuū Salem, de nī ncuu dē sūtū nūū Yāa Dios, Yāa cúñáhnú ndasí. De nī jētahān dē Abraham tá nī nenda Abraham jā ní ncundeé dē nī ncanāá ndá dē jíín ndá rey. De nī jīcān táhvī dē jēhē Abraham.

²De ndācá ūxī ndatíñú jā ní ncandeē Abraham nūū ndācá rey, nī jēhe dē iin iin nūū ñúcuán nūū Melquisedec. De síví Melquisedec cáchī: Rey jā sáhá tiñu ndāā. De suni nání dē Rey Salem, de tūhun Salem cáchī: Jā íyó ndeé íyó sīi inī. De jā ñúcuán suni nání dē: Rey jā sáhá jā íyó ndeé íyó sīi inī nchivī.

³De nduú cáhān tutū tūhun tatā dē nī naná dē nī ndācá tatā dē. De suni nduú cáhān jā ní ncacu dē jíín jā ní jīhī dē. Chi cúu dē tá cúu Jesús, Sēhe Yāa Dios, chi níí cání cúu dē sūtū.

⁴De cūndēhé ndá nú nāsa ñáhnú nī ncuu Melquisedec, chi tatā ō Abraham jā ní ncuñáhnú, nī jēhe dē iin iin nūū ndācá jā úxī nūū dē sīquī ndācá jā ní ncandeē dē nūū ndá rey.

⁵De jíínī ō jā ndācá ūxī ndatíñú jā ní nīhīn nchivī, nī jēhe jī iin iin nūū, nī nquehen ndá tēe cúu sūtū tatā Leví, tá cúu nūū cáhān ley Moisés. De nī nquehen dē nūū nchivī jā cúu táhān dē, chi iin-nī tatā Abraham cúu ndá dē jíín jī.

⁶De Melquisedec chi nsūú tatā Leví cúu dē, de vísō sūcuán de nī nquehen dē iin iin nūū ndācá jā úxī nūū Abraham. De suni nī jīcān táhvī dē jēhē Abraham, vísō cúu Abraham tēe jā ní nquee yuhú yā nūū dē jā sáhá yā jēhē dē.

⁷De jíínī vāha ó jā tēe cúñáhnú cā cúu jā jīcān táhvī jēhē tēe núu cā.

⁸De ñayiví yáhá chi ndācá sūtū chi quéhen dē iin iin nūū ndācá jā úxī nūū nchivī, vísō cúu ndá dē tēe jíhī. De Melquisedec suni nī nquehen dē, sochi maá dē chi cáhān tutū īī jā tēcū dē.

⁹De suni cuu cāhān ō jā Leví, tēe jā ní nquehen iin iin nūū ndācá jā úxī nūū nchivī, suni modo jā nūū maá dē nī nquehen Melquisedec iin iin nūū ndācá jā úxī. Chi jā ní jēhe Abraham nūū Melquisedec, suu cúu modo jā suni nī jēhe dē cuenta Leví jíín ndihi cā tatā dē jā quiji.

¹⁰Chi tatā Abraham cúu Leví, de vísō ncháha ca cacu dē quīvī jā ní jētahān Melquisedec Abraham, de modo jā ní jēhe maá Leví cúu jā ní jēhe Abraham.

¹¹De chíjin tatā Leví nī nquiji sūtū Aarón jíín ndá cā sūtū jā ní nquiji. De nī stéhēn ndá dē ley yā nūū nchivī Israel janahán. De tú ní ncúu sáhá dē jā quendōo ndāā nchivī jíín ley ñúcuán nícu, de nduú cā cánúu jā nūcuīñī incā clase sūtū lugar Aarón jíín ndá tatā dē. De incā clase sūtū cúu Cristo jā cúu yā tá cúu nūū ní ncuu Melquisedec.

12De tú nūcuiñi incā clase sūtū, de suni cánuú jā sāma ley sīquī ndá tatā dē.

13Túsaá de nī nsāma ley nūcuán, chi cáhān tutū īi jā Jētohō ō Jesús cúu incā clase sūtū, de nī ncacu yā chījin incā tatā. De tatā nūū ní nquiji yā, nduú ní iin ní ncúu sūtū.

14Chi jínī vāha ó jā chījin tatā Judá nī ncacu Jētohō ō. De tatā nūcuán chi nduú ní ncāhān cuitī Moisés jā cuu ji sūtū.

15De cáji cúu jā ní nūcuiñi Cristo jā cúu yā incā clase sūtū tá cúu nūū ní ncuu Melquisedec.

16De nduú cúu yā sūtū jā ní ncacu chījin tatā Leví tá cúu nūū cáhān ley janahán. Chi cúu yā sūtū sīquī jā ndíso yā poder jā cutecū yā níí cání de mā cúu cuitī yā.

17Chi sūcuán nī ncāhān Yāa Dios tūhun yā:

Níí cání cúu nú sūtū,

suu maá clase sūtū jā ní ncuu Melquisedec.

18Túsaá de tiñu jā ní ndacu ley janahán sīquī sūtū, chi nī naā mitan, chi nduú ní níhīn tiñú quendōo níí cání.

19Chi ley Moisés nduú ní nsáhá jā quendōo ndāa nchivī. De nī níhīn ō iin tūhun vāha cā jā nūhún inī ō jā sndáhvā Cristo cuāchi ó, de sūcuán nī ncuñatin ó nūū Yāa Dios.

20De jín jā ní ncāhān téyí Yāa Dios de cúu Jesús sūtū.

21Chi ndá cā tēe nūcuán, nsūú jín tūhun jā ní ncāhān téyí yā nī ncuu dē sūtū. Sochi Jesús chi nī ncāhān téyí Yāa Dios jā cuu yā sūtū, chi sūcuán cáhān tutū:

Nī ncāhān téyí maá Jētohō ō Yāa Dios, de mā nācani yátá inī yā:

Níí cání cúu nú sūtū,

suu maá clase sūtū jā ní ncuu Melquisedec.

Ncachī yā.

22Túsaá de jín Jesús nī ncucutú iin contrato vāha cā nsūú cā ley janahán.

23De ndá cā sūtū nūcuán, chi nī iyo cuāhā dē, sīquī jā jíhī ndá dē de nduú ní ncúu cuiñi dē níí cání.

24Sochi Jesús chi cúu yā sūtū jā cuiñi níí cání, chi tēcū yā níí cání.

25Jā nūcuán cúu jā ndíso tíñú yā jā scācu yā nchivī jā quiji nūū Yāa Dios jā cutecū ji níí cání. Chi níí cání tēcū yā de cáhān yā jēhē ji jín Yāa Dios.

26Túsaá de vāha ndasí sūtū cúñáhnú cúu Jesús, tá cúu nūū jínī nūhún ó. Chi sūtū īi cúu yā, de nduú nā cuāchi yā, de íyó ndoo yā, de nduú cúu yā táhān nchivī jā sáhá cuāchi, de cúñáhnú ndasí yā jondē nūū sūcún cā andiví.

27De maá yā nduú jínī nūhún jā sáhá yā tá cúu nūū ní nsáhá ndá sūtū cúñáhnú janahán, jā ndiquivī nī nsōcō dē quiti sīquī cuāchi maá dē xihna

cā, de sá de sīquī cuāchi nchivī. Chi iin vuelta-ni nī nsōcō yā maá yā jēhē ō, de nī ncuu-ni.

²⁸Chi jín ley Moisés nī jani ndá dē ndá sūtū cúñáhnú jāá nduú nā fuerza squíncuu vāha. Ñúcuán de cuéé cā de nī ncāhān téyíí Yāā Dios. De jín jā ní ncāhān téyíí yā, de nī jani yā Sēhe yā jā cúu yā sūtū cúñáhnú, de sūtū ndāā sūtū vāha cúu yā níí cání.

Jā ndíso tínú Cristo sīquī iin contrato jeé

8 ¹Túsaá de tūhun cánuú cā jā ja nī ncāhān ndá nī cúu yáhá: Névāha ó iin sūtū cúñáhnú tá cúu nūú ní ncāhān ni, de ndéē yā lado cuáhá mesa nūú ndácu tiñu maá Yāā jā cúñáhnú jondē andiví.

²De mitan de cúu yā sūtū jondē andiví, jā cúu lugar ī ndija jā ní nsāhá maá Jētohō ō Yāā Dios, nsūú nchivī. Chi nduú cáá tá cáá vehe ī janahán jā ní nsāhá nchivī.

³De ndācá sūtū cúñáhnú nī jani Yāā Dios dē jā sōcō dē ndatínú jín quiti nūú yā. Túsaá de Jesucristo suni nī jini ñúhún jā sōcō yā jā cúu yā sūtū.

⁴De tú ní íyo cā yā inī ñayiví, de nī mā quétáhán jā cúu yā sūtū jín ndá cā sūtū, chi níní sōcō cā ndá dē quiti tá cúu nūú cāhān ley Moisés.

⁵De tiñu jā sáhá ndá dē, chi nduú quétáhán jín jā íyó andiví. Chi cúu iin muestra-ni jā stéhēn sīquī andiví. De cúu tá cúu jā ní ncāhān Yāā Dios jín Moisés quiví jā ní nquijéhé dē nī nsāhá dē vehe ī janahán: Coto vāha nú jā sáhá nú ndācá ndatínú tá cáá ndá jā ní stéhēn ni nūú nū jondē xīnī yucu, ncachī Yāā Dios jín dē.

⁶De mitan de sáhá Cristo tiñu ñáhnú ndasí cā nsūú cā jā sáhá ndá sūtū ñúcuán, chi ndíso tínú yā sīquī contrato jeé jā vāha ndasí cā, chi ndíso tūhun ñáhnú cā jā ní nquee yuhú Yāā Dios jā sáhá yā.

⁷Chi contrato ley xíhna ñúhún, tú ní nsáhá jā quee vāha tiñu nícu, de nduú cā cánuú jā coo contrato ūū.

⁸Chi nchivī janahán ñúcuán nduú ní nquéndōo ndāā jī, chi nī ncāhān Yāā Dios jín jī, cáchī tutū:

Quiji quiví jā nasáhá nī iin contrato jeé
jín nchivī Israel jín nchivī Judá, cáchī Jētohō ō Yāā Dios.

⁹De mā cōó tá cúu contrato jā ní nsáhá nī jín ndá tatā jī janahán,
quiví jā ní ntiin nī ndahá ndá jī,
de nī ntavā nī jī inī nación Egipto.

Chi nduú ní squíncuu vāha ndá jī jín contrato ley ni.

Jā ñúcuán nduú cā ní ntánuú nī jī, cáchī Yāā Dios.

¹⁰Túsaá de suha coo contrato jā nasáhá nī jín nchivī Israel,
jondē tá quiji quiví ñúcuán, cáchī Jētohō ō Yāā Dios:
Sáhá nī jā jicūhun ley ni nūú jāá ntúnī jī,

de saá-ni inī ánō ji tee nī tūhun ley ni.

De cuu nī Yāā Dios ndá ji,

de maá ji cuu nchivī maá nī.

¹¹ De nduú cā jínī ñúhún stéhēn ji nūū táhán ji nūū ñanī ji,
tácua cunī ji nāsa Yāā cúu Jētohō ji.

Chi ndihi ji cunī nāsa Yāā cúu nī,

jondē nchivī núu cā jín jondē nchivī cúñáhnú cā.

¹² Chi cune cáhnú inī ni nūū ji jā ní nsāhá ji tiñu néhén,
de ni mā núcūhun cā inī ni cuāchi jā ní nsāhá ji.

Ncachī Yāā Dios.

¹³ De jā ní ncāhān yā jā cuāha yā iin contrato jeé cúu jā ní ncachī yā jāá
nduú cā cuetíñú contrato xíhna ñúhún. De iin jā ní ncutúhú jāá nduú cā
jétíñú, chi jínī ō jā ja ñatin naā.

Vehe iī ñayiví yáhá nī stéhēn nāsa cáá andiví

9 ¹ De ndāā chi contrato xíhna ñúhún nī ndacu tiñu nāsa chinúhún ji yā,
jín nāsa coo iin vehe iī inī ñayiví yáhá.

² De nī ncuvāha vehe iī núcuán, de nī iyo ūū cuarto. De cuarto xíhna
ñúhún jā nání cuarto iī, nī iñi candelero oro jín mesa oro jín pan iī.

³ De nī iyo sahma jā ní ndita caa jā ndásī incā cuarto jā nání cuarto iī
ndasí cā.

⁴ De inī núcuán nī iyo iin altar oro nūū cáyū sūja iī, jín jātūn jā ñúhún
contrato ley, de maá-ni oro cúu ní sīquī jātūn. De inī jātūn íñi iin tijēhēn
oro jā ñúhún maná jā ní ncuun jondē andiví. De suni ñúhún vara Aarón jā
ní nene yūcū, jín tabla yūū jā yósō tūhun contrato ley.

⁵ De sīquī jātūn nī iñi ndúū figura ángel querubín jā stéhēn jā ndéē Yāā
Dios. De nī nsāhá cōndāhvī sīquī tapa jātūn nūū ní nchosō yúyú nīñi jā
sndáhvā cuāchi. De nduú núne ó jā cāhān cā ō sīquī ndá núcuán mitan.

⁶ De tá nī jīnu ndācá núcuán, de sanúú sanúú-ni quívi ndá sūtū inī cuarto
xíhna ñúhún jā sáhá dē tiñu jā cúu dē sūtū.

⁷ Sochi inī cuarto ūū, chi nduú cúu quívi nā-ni sūtū jín incā nchivī, chi
mátúhún-ni sūtū cúñáhnú cā cúu jā quívi, de suni iin-ni vuelta jā cuīyā. De
suni mā cūú quívi dē de tú nduú nīñi quiti jā sōcō dē nūū Yāā Dios jā sīquī
cuāchi maá dē jín sīquī cuāchi nchivī.

⁸ De jín núcuán stéhēn Espíritu Santo nūū ō jā tá nī iyo cā cuarto iī xíhna
ñúhún inī ñayiví, de nduú ní núne ichi jā quívi nchivī inī lugar iī ndasí jā
cúu andiví.

⁹ Chi ndācá núcuán cúu jā ní stéhēn nāsa cúu tiempo mitan. Chi jā ní
nsōcō ndá ji ndatíñú jín quiti nūū Yāā Dios, chi nduú ní ncúu cuitī sáhá jā
quendōo ndoo ánō nchivī jā ní nsōcō.

¹⁰Chi ndá ñúcuán nī stéhēn maá-ni sīquī yiqui cúñu ó, nāsa cajī ō, nāsa coho ó, nāsa ndundoo ó. De nī jetínú jondē nī nquiji Cristo jín iin modo vāha cā, de sá de nduú cā.

¹¹Chi mitan chi ja nī nquiji Cristo, de cúu yā sūtū cúñáhnú cā jā ndíso tíñú yā sīquī ndācá jā váha jā ní nquiji mitan. De cúu yā sūtū inī lugar īi jondē andiví jā cúñáhnú cā de vāha cā nsūú cā cuarto īi janahán. De nsūú jā ní nsáhá nchivī cúu, chi nsūú cuenta ñayiví yáhá cúu.

¹²De jā ní nquivi yā inī lugar īi ndasí cā jondē andiví, de nsūú jín nīñī ndixúhú de nī nīñī becerro, chi jín nīñī maá yā nī nquivi yā, nī nsōcō yā iin vuelta-ni jā níí cání. De súcuán nī scácu yā yóhó jā cutecū ō níí cání.

¹³Chi jondē janahán de nīñī stīquī jín nīñī ndixúhú jín yāā becerro jā ní ncāyū nūū altar, nī jōsō ndá dē sīquī nchivī jāá nduú íyó ndoo ánō ji, de súcuán nī ndundoo ji nūū yā.

¹⁴De tú nī nīhīn tíñú nīñī ndācá quiti ñúcuán, de nā oncā cúu nīñī maá Cristo. Chi Yāā ndoo cúu yā, de nī nsōcō yā maá yā nūū Yāā Dios, nī nsáhá Espíritu Santo jā íyó níí cání. De nīñī yā náquete ánō ō nūū tíñu néhén jā cuū ō sáhá. De súcuán de cuu satínú ó nūū Yāā Dios, Yāā técu.

¹⁵Jā ñúcuán cúu jā ndíso tíñú yā sīquī iin contrato jeé. Chi nī jīhī yā, de súcuán nī ncandēē yā cuāchi jā ní nsáhá ndá nchivī tá nī īyo ji chíjin contrato xíhna ñúhún. De nchivī jā cána Yāā Dios ji jā quivi ji ndahá yā, nīhīn ji tāhvī ji jā coo níí cání, tá cúu nūū ní nquee yuhú yā.

¹⁶Chi cúu modo jā tá sáhá iin tēe acta jā cáhān sīquī tāhvī, de jondē tá cuū dē sá de nīhīn tíñú.

¹⁷Chi tú técu cā tēe jā ní nsáhá, de nduú nīhīn tíñú. De jondē tá nī jīhī dē, de sá de jétínú.

¹⁸De saá-ni contrato xíhna ñúhún, suni nī jīni ñúhún cucutú jín nīñī quiti jā ní jīhī. De contrato jeé chi cúcutú jín nīñī Cristo jā ní jīhī yā.

¹⁹Chi tá nī ncuu nī ncachī Moisés ndācá tíñu jā ndácu contrato ley ñúcuán nūū ndiviī nchivī, de nī nquehen dē nīñī becerro jín nīñī ndixúhú jín ndute, de jín ixi cuahá jín yūcū hisopo nī jōsō dē yúyú nīñī sīquī libro ley jín sīquī ndiviī nchivī.

²⁰De nī ncāhān dē: Yáhá cúu nīñī jā cúcutú contrato ley jā ní nsáhá Yāā Dios jín ó, ncachī dē.

²¹De suni nīñī ñúcuán nī jōsō dē jondē inī maá vehe īi jín nūū ndācá ndatínú jā ní jetínú ndá dē jā chíñúhún dē yā.

²²De ja ñatin ndihi ndatínú, chi cáhān ley yā jā jīni ñúhún ndundoo jín nīñī. De tú mā cātí nīñī de mā cúne cáhnú inī yā nūū cuāchi nícu.

Jā ní nsōcō Cristo maá yā jā candeē yā cuāchi

²³Túsaá de ndācá ndatíñú ñúcuán jā cúu muestra ndá máá jā íyó andiví, nī jini ñúhún jā ndundoo jíin nīñi quiti. De ndá máá jā íyó andiví, chi nī jini ñúhún ndundoo jíin nīñi Cristo jā váha ndasí cā.

²⁴De Cristo chi nduú ní nquívi yā inī lugar īi jā ní nsāhá nchivī, chi iin muestra-ni nī ncuu ñúcuán jā ní stéhēn nāsa íyó lugar īi ndija jondē andiví. Chi sa maá andiví nī nquívi yā, de mitan chi íyó yā nūū Yāā Dios jā cáhān yā jēhē ō.

²⁵De maá sūtū cúñáhnú cā quívi dē ndācá cuiyā inī cuarto īi cā jā sócō dē nīñi quiti. Sochi Cristo chi nduú ní nsōcō yā maá yā cuāhā vuelta, chi iin vuelta-ni.

²⁶Chi tú súcuán de cánuú jā cuāhā vuelta ndoho yā jondē tá nī jēcōo ñayiví de jondē mitan nícu. De nduú chi sa tiempo jā cuándihi yáhá nī nquenda nijin yā iin vuelta-ni jā ní cání, de nī nsōcō yā maá yā jā ní ncandeē yā cuāchi.

²⁷De tá cúu nūū ní ncundaā jā cuū ndācá nchivī iin vuelta-ni, de ñúcuán de sāhá ndāā Yāā Dios tiñu ji,

²⁸sunī súcuán Cristo nī jihī yā iin vuelta-ni jā ní nsōcō yā maá yā tácuā candeē yā cuāchi cuāhā nchivī. Ñúcuán de ndiji yā incā vuelta, de nsūú jā sócō tucu yā maá yā jā candeē yā cuāchi, chi sa jā scácu yā nchivī jā ndétu ji jā ndiji yā.

10¹Chi ley Moisés nī ncuu iin muestra-ni ndācá jā váha jā ní nquiji jíin Cristo, iin jā stéhēn-ni nāsa coo maá jā váha. Jā ñúcuán nduú cúu cuitī sāhá ley jā quendōo ndāā nchivī jā quíji ji nūū Yāā Dios de sócō ji quiti nūū cuiyā nūū cuiyā.

²Chi tú ní ncúu sāhá ley jā quendōo ndāā ji, de jencuiñī jā sócō ji quiti nícu. Chi tú ní ncúu, de iin vuelta-ni de ja nī nquendōo ndoo ánō nchivī jā sócō ñúcuán, de mā cúyūhú cā ánō ji jā ní nsāhá ji cuāchi nícu.

³De nduú chi jā sócō ndá ji quiti ndācá cuiyā, sa sáhá jā núcūhun inī ji cuāchi ji.

⁴Chi nīñi stīquī jíin nīñi ndixúhú, mā cūú cuitī candeē cuāchi.

⁵Jā ñúcuán tá nī nquiji Cristo inī ñayiví, de nī ncāhān yā jíin Yāā Dios:

Jā jáhnī ji quiti jíin jā jēhe ji ofrenda nūū ní, chi nduú ní jétahān inī ní.

Sochi nī nsāhá tūha ní yiqui cúñu maá sá jā sócō sá.

⁶De nduú ní ncúsiī inī ní jā téñuhūn ji quiti de sócō ji tī jā ndundoo cuāchi ji nícu.

⁷Ñúcuán de nī ncāhān sá: Yáhá vāji sá jā squíncuu sá tiñu jā jétahān inī ní, Tātā Yāā Dios.

Chi súcuán ja yósō tūhun sá nūū tutū.

Ncachī Jesús.

⁸Xihna cā nī ncāhān yā jāá nduú ní jétahān inī Yāā Dios de nduú ní ncúsī inī yā jā jáhni jī quiti de jéhe jī ofrenda, jín jā téñuhūn jī tī de sócō jī tī jā ndundoo cuāchi jī nícu, vísō sūcuán ndācu ley tiñu.

⁹De nī ncāhān cā yā: Yáhá vāji sá jā squíncuu sá tiñu jā jétahān inī ní, Tātā Yāā Dios. De jā ní ncāhān yā sūcuán, de nī nsāhá yā jā jencuiñī jā sócō ndá jī quiti, chi nī nsōcō yā maá yā.

¹⁰De nī nsāhá Yāā Dios jā íyó ndoo íyó īī ō nūū yā sīquī jā ní nsāhá Jesucristo jā jétahān inī Yāā Dios, suu jā ní nsōcō yā yiqui cúñu yā iin vuelta-ni jā níí cání.

¹¹De ndācá sūtū ñúcuán chi ndiquivī nī īñi dē nī nsatínú dē nūū yā, de cuāhā vuelta jáhni ndá dē quiti jā sócō sócō dē. De ndācá ñúcuán chi mā cūú cuitī candeē cuāchi.

¹²Sochi Cristo chi iin vuelta-ni jā níí cání nī nsōcō yā maá yā jā sīquī cuāchi ó. De sá de nī jēcundeē yā lado cuáhá Yāā Dios nūū cúñáhnú yā.

¹³De ñúcuán ndétu yā mitan jondē quiji quivī jā candeē yā poder ndācá jā jínī ūhvī nūū yā.

¹⁴Chi jā ní nsōcō yā maá yā iin vuelta-ni, de nī nsāhá yā jā níí cání quendōo ndāā nchivī jā ní nsāhá ndoo yā.

¹⁵De maá Espíritu Santo suni cájī cáhān yā sīquī tūhun yáhá, chi xihna cā cáhān yā:

¹⁶Suha coo contrato jā nasāhá nī jín jī,
jondē tá quiji quivī ñúcuán, cáchi Jētoho ō Yāā Dios:
Sāhá nī jā jīcūhun ley nī inī ánō jī,
de saá-nī nūū jāá ntúnī jī tee nī tūhun ley nī.

¹⁷Ñúcuán de cáhān cā yā:

Mā nūcūhun cā inī nī ndācá cuāchi jín tiñu néhén jā ní nsāhá jī.
Ncachī yā.

¹⁸Túsaá de tú ja nī nee cáhnú inī yā nūū cuāchi ó, de nduú cā cánuú jā sócō cā ō jā sīquī cuāchi ó.

Jā ní nune ichi jā quivī ó nūū Yāā Dios

¹⁹Jā ñúcuán hermano, mā cānī inī ō nī iin, chi cuu quivī ó lugar īī ndasí jondē nūū íyó Yāā Dios, sīquī jā ní jati nīñī Jesucristo.

²⁰Chi nī nacune yā iin ichi jéé jā cutecū ō níí cání sāhá yā. Chi tá nī jīhī yā de nī ntēhndē sahma jā ndíta caa jā ndásī lugar īī ndasí cā inī vehe īī. De sūcuán nī stéhēn Yāā Dios jā nūne jā quivī ó lugar īī ndasí cā nūū íyó yā.

²¹De Jesús cúu sūtū cúñáhnú ndasí jā jító yóhó nchivī jā cúu sēhe Yāā Dios.

²²Túsaá de ná quivī ó nūū Yāā Dios, de ná cóo ndāā ndija ánō ō, de ná cándíja nīhin ó jā íyó ndāā ndihi tūhun yā. Chi jín nīñī Cristo nī ndundoo

ánō ō nūū ndācá cuāchi jā ní nsāhá ó, de nī ndundoo ó nūū yā jā ní jenduté ó jíín ndute.

²³De ná cuíñi nīhin ó jíín tūhun jā cáhān ō, suu jā ñúhún inī ō jā sāhá yā jā váha yóhó. De mā cācá yátá ó, chi vāha squíncuu maá Yāa Dios jā ní nquee yuhú yā nūū ō.

²⁴De ná nācani inī ō nāsa sndíhvī tāhán inī ō jā cundáhvī cā inī ō táhán ó, jíín jā sāhá ó tiñu váha.

²⁵De níní ná ndútútú ó jā chiñúhún ó yā, de mā cúhuun inī ō tá cúu nūū sáhá sava ji, chi sa víhí cā ná sndíhvī tāhán inī ō, chi ja jínī ō jā cuácuñatin quivī jā nenda yā.

²⁶De tú ja nī jicūhun inī ō de nī jetáhvī ó tūhun ndāā, de tú maá-ni cuāchi sáhá ó sáhá ó, túsaá de nduú cā nā incā íyó jā cuū sīquī cuáchi ó.

²⁷Chi sa quéndōo maá-ni cā tūhun xēen sīquī ō jā quiji quivī juicio de quiji ñuhūn xēen jā cāyū nchivī jā jínī ūhvī ji yā.

²⁸Nchivī jā squéne yichī ley Moisés, de tú ūū á ūnī nchivī cáhān cuāchi sīquī ji, de jíhī nahñí ji, de nduú cā nā tūhun cundáhvī inī íyó.

²⁹De nā oncā cúu jā má ndóhó xēen cā nchivī jā squéne yichī ji maá Sēhe Yāa Dios, chi modo jā jáñū nihnu ji sīquī yā. De sáhá ji jāā nduú jétíñú cuiti nīñi yā jā ní jati sīquī contrato jā ndundoo ji nūū yā nícu. De súcuán sáhá nāvāha ji nūū maá Espíritu Yāa Dios jā sáhá jā váha yóhó.

³⁰Chi ja jínī ō jā ní ncāhān maá yā: Maá nī sáhá jā ndutahvī ji sīquī cuāchi ji, maá nī cuāha castigo ji, ncachī Jētohō ō. De suni cáhān: Maá Jētohō ō sáhá ndāā yā sīquī cuāchi nchivī yā.

³¹Túsaá de xēen ndasí coo sīquī nchivī jāā nduú ní ncándíja jā quivī ji inī ndahá Yāa Dios, Yāa técu, jā ndutahvī ji sīquī cuáchi ji.

³²De nūcūhun inī ndá nú nāsa nī ncuu ichi chátā, jondē tá cáta nī nquijéhé nú caca nú jíín luz yā, de nī jendeé inī ndá nú jā ní ndoho nú quéhén tūndóhó xēen.

³³Chi sava ndá nú nī ncāhān nēhén ji nūū nū de nī sndóho ji ndóhó nī jínī nchivī. De sava cā nū nī jēhe nú tūhun jā cuiñi nú jíín nchivī jā ní ndoho súcuán.

³⁴Chi nī ncundáhvī inī nū nchivī jā ní nchīhi vecāa jā sīquī yā, de nī ncusiī inī nū vísō nī ncandēē nchivī ndatíñú nú. Chi nī nsāhá ndá nú cuenta jā jondē andiví névāha nú iin tāhvī jā váha ndasí cā jā coo níí cání.

³⁵Túsaá de mā siāā nū tūhun jā ní ncandíja ndija nú jā váha inī yā, chi cuāhā ndasí tāhvī nīhīn nū sīquī ñúcuán.

³⁶Chi cánuú jā cuandēé inī nū tácuā sáhá nú jā jétahān inī Yāa Dios, de nīhīn nū jā ní nquee yuhú yā.

³⁷Chi cáhān tutū īi:

Iin núnúú-ni cā de nenda maá Yāa jā ndiji, de mā cúcuéé yā.

³⁸De nchivī jā ní sndáhvā ni cuāchi ji, tēcū ji jā cándíja ji jā sáhá nī jēhē ji.

Sochi tú caca yátá ji, de mā cúsiī inī ni jín ji.

Ncachī Yāā Dios.

³⁹Sochi yóhó chi nduú cúu ó táhán nchivī jā jíca yátá jā tānū táhvī ji. Chi sa cándíja ó jā nīhīn táhvī ō cutecū ánō ō.

Siquī tūhun cándíja

11 ¹De jā cándíja ó, suu cúu jā ní ncundaā ndija inī ō jā nīhīn ō ndācá jā ñúhún inī ō, jín jā jínī vāha ó jā íyó ndija ndācá jāá nduú jínī ō nūū mitan.

²De nchivī janahán chi nī jetúhún yā ji siquī jā súcuán nī ncandíja nīhin ji.

³Siquī jā cándíja ó cúu jā jícūhun inī ō jā ní nsáhá Yāā Dios ñayiví jín tūhun jā ní ncāhān yā-ni. De jín poder Yāā Dios jāá nduú jínī ō nūū, nī jēcōo ndācá jā jínī ō nūū.

⁴Nī ncandíja Abel jā sáhá yā jēhē dē, de jā ñúcuán nī nsōcō dē jā váha cā nūū Yāā Dios nsūú cā Caín. De jā ñúcuán nī jetúhún yā jā íyó ndāā dē, chi nī jetáhvī yā jā ní nsōcō dē quiti nūū yā. De vísō nī jīhī dē, de cáhān cā historia dē jín ó jondē mitan, chi tēe nī ncandíja ndāā cúu dē.

⁵Nī ncandíja Enoc jā sáhá yā jēhē dē, de jā ñúcuán nī naquehen yā dē cuāhān dē andiví, de nduú ní jīhī dē. De nduú ní nānihīn nchivī dē, chi nī ndoñúhún dē-ni nī nsáhá yā. De cáchī tutū jā jondē ncháha ca naquehen yā dē de nī ncusiī inī yā jín ndācá jā ní nsáhá dē.

⁶Sochi tú nduú cándíja ó jā sáhá yā jēhē ō, de nduú nā modo jā cusiī inī Yāā Dios jín ó. Chi nchivī jā cūnī quivi ndahá yā, cánuú jā candíja ji jā íyó yā jín jā cuāha yā táhvī nūū nchivī jā ndúcú ji candíja ji yā.

⁷De Noé nī ncandíja dē jā sáhá Yāā Dios jēhē dē, tá nī ncachī tūhun yā nūū dē jā coo tūndóhó jāá ncháha ca cūnī dē jā coo. De jā ñúcuán nī jetáhvī dē nī nsáhá dē barco cāhnú jā nání arca, tácuā cācu dē jín níí vehe dē. De jā súcuán nī ncandíja dē, de nī nenda cuāchi siquī nchivī jāá nduú ní ncandíja ji yā. De nī sndáhvā yā cuāchi dē siquī jā ní ncandíja dē jā sáhá yā jēhē dē.

⁸De Abraham nī ncandíja dē jā sáhá yā jēhē dē, de jā ñúcuán nī jetáhvī dē tá nī ncāhān yā jín dē jā quíhīn dē iin lugar nūū cuāha yā jā cuu táhvī dē. De nī nquee dē cuāhān dē, vísō nduú jínī dē ní cúu nūū quíhīn dē.

⁹Nī ncandíja dē jā sáhá yā jēhē dē, de jā ñúcuán nī ndeē tátū dē nūū ñuhun jā ní nquee yuhú yā jā cuāha yā nūū dē. De nī ndeē dē vehe ñii, de saá-ni sēhe dē Isaac jín Jacob, chi suni inuú nīhīn táhvī ji jín dē jā ní nquee yuhú yā.

¹⁰Chi nī ñūhun inī dē jā cundeē dē maá ñuū andiví jā íyó cutú cimientō, de maá Yāā Dios nī jaquín yā de nī nsáhá yā ñuū ñúcuán.

¹¹De saá-ni Sara nī ncandíja ña jā sāhá yā jēhē ña, de jā ñúcuán nī nīhīn ña fuerza jā ní jīcūhun sēhe ña. Chi jondē tá nī nchāha ndasí cuiyā ña, de nī ncacu iin sēhe yíí ña, chi nī ncandíja ña jā squíncuu Yāa Dios jā ní nquee yuhú yā.

¹²De súcuán nī ncuu jā ní ntāhvī cuāhā nchivī nī nsāhá iin-ni Abraham, vísō ja ñáhnú ndasí dē. De tatā dē nī nducuahā ndasí, tá cúu tiūūn andiví, jíin nūtin yuhú mar, jā má cūú cuitī cahvi ó.

¹³De ndācā nchivī jā ní ncandíja ñúcuán, nī jīhī ji. De vísō nduú ní nīhīn ndá ji jā ní nquee yuhú yā, sochi nī jinī vāha ji jā súcuán coo, de nī ncusiī inī ndá ji jā nīhīn ji incā vida. De súcuán nī ncāhān ndá ji jā nchivī ñuū jīcā nchivī tátū cúu ji inī ñayiví yáhá.

¹⁴De ndá nchivī jā cáhān súcuán, chi stéhēn cājí ji jā ndúcú ji iin ñuū jā cúu andiví nūū cúu ñuū maá ji.

¹⁵Chi tú ní nācani inī ndá ji sīquī ñuū nūū ní nquee ji, de íyó modo jā ndicó cóo ji de tú cūnī ji nícu.

¹⁶De nduú chi nī ncuu ndasí inī ndá ji jā cundeeē ji incā ñuū vāha cā jā cúu ñuū andiví. Jā ñúcuán nduú cúcanoō Yāa Dios jā nání yā Yāa Dios ndá ji, chi ja nī nsāhá tūha yā iin ñuū nūū cundeeē ji.

¹⁷Nī ncandíja Abraham jā sāhá yā jēhē dē, de jā ñúcuán nī jēhēn dē jíin Isaac jā sōcō dē ji, tá nī jito túnī yā dē. De nī iyo tūha dē jā sōcō dē sēhe dē jā mātúhún ji-ni nūū dē, vísō nī nīhīn dē tūhun jā ní nquee yuhú yā suha sīquī dē:

¹⁸Isaac cúu tēe jā squíjéhé nī tatā nū quīhīn, cáchī tūhun jā ní nquee yuhú yā.

¹⁹De nī nsāhá dē cuenta jā cuu nastécū Yāa Dios ji. De modo jā súcuán nī ncuu, chi cuu cāhān ō jā modo jā ní jīhī ji de nī natecū ji nūū dē, chi nī jasi yā-ni jā má cáhnī dē ji.

²⁰Nī ncandíja Isaac jā sāhá yā jēhē dē, de jā ñúcuán nī ncāhān dē jā tāhvī vāha nīhīn sēhe dē Jacob jíin Esaú tiempo quiji.

²¹De suni súcuán nī ncandíja Jacob, de jā ñúcuán tá ja ñatin cuū dē de nī ncāhān dē jā nīhīn ndúū sēhe yíí José tāhvī vāha. De yítuu dē garrote dē, de nī nchiñúhún dē Yāa Dios.

²²De suni súcuán nī ncandíja José, de jā ñúcuán tá cuācuñatin cuū dē, de nī ncāhān dē jā ndācā tatā Israel, iin quīvī de quee ji inī nación Egipto. De nī ndacu dē jā chiyuhū ji yiqui dē ñuū nūū quīvi ndá ji.

²³De tá nī ncacu Moisés, de tatá ji naná ji nī ncandíja dē jā sāhá yā jēhē dē, de jā ñúcuán nī jito yuhū dē ji ūnī yōō. Chi nī jinī ndúū dē jā viī cáá ji, de nduú ní nchúhú dē sīquī acta jā ní nsāhá rey jā cuū ndācā sūchí yíí.

²⁴De suni súcuán nī ncandíja Moisés, de jā ñúcuán tá nī jahnu dē de nduú cā ní jēhe dē tūhun jā cuu dē sēhe ñahan cúu sēhe síhí rey Egipto.

²⁵Chi sa nī ncuu inī dē jā ndoho dē jíin ndá táhán dē nchivī Yāā Dios, nsūú jā cusii inī dē jacū-ni tiempo jíin cuāchi.

²⁶Chi nī nsāhá dē cuenta jā tú cāhān nēhén nchivī sīquī dē jā síquī Cristo, de ñúcuán sāhá jā cucuícá ndasí cā dē ndihi jā ndíso tūhun Yāā Dios nsūú cā jā cucuícá dē ndihi jā íyó nación Egipto. Chi nī ñūhun inī dē jā cuāha yā tāhvi dē.

²⁷De jā súcuán nī ncandíja dē, de jā ñúcuán nī nquee dē nación Egipto cuāhān dē. De nduú ní nchúhú dē jā quītī inī rey nūū dē. Chi nī iñi nīhin dē sīquī tiñu sáhá dē, chi nī nsāhá dē cuenta jā ja jíin dē nūū Yāā jāá nduú cúu cunī ō nūū mitan.

²⁸De jā súcuán nī ncandíja dē, de jā ñúcuán nī ncāhān dē jā ná cáhni nchivī ticāchí pascua. De nī ndacu dē jā ná cóso ji yúyú nīñi tī viéhé ji, tácuá tá quiiji ángel jā cahnī yā ndācá sēhe nuú nchivī Egipto, de mā cáhni yā sēhe nuú nchivī Israel.

²⁹De sīquī jā ní ncandíja nchivī Israel jā sāhá yā jēhē ji, de nī nchāha ji-ni māhñú Mar Rojo, chi nī nacune yā ndute de nī natūu-ni ñūhun yíchí. De suni súcuán nī ncuu inī ndá tēe Egipto jā yāha dē nícu, de nī ndasí-ni ndute sīquī dē, de nī jīhī ndá dē.

³⁰Nī ncandíja ndá soldado jā sāhá yā jēhē dē, de jā ñúcuán nī jicó cáva namā jā ní jicó nduú jā ndásī ñuū Jericó, tá nī jicó nduú ndá dē ūjā quivī.

³¹De Rahab, vísō ñahan ndiī nī ncuu ña, sochi nī ncandíja ña jā sāhá yā jēhē ña. De nī nchindeé ña ndá tēe Israel jā ní nquindēhé ndēē dē nāsa íyó ñuū ña. De jā ñúcuán nduú ní jíhī ña jíin nchivī ñuū ña jā nīhin inī.

³²¿De nāsa cāhān cā ni túsaá? Chi nduú cā nā tiempo jā nacani cā ni tūhun Gedeón jíin Barac jíin Sansón jíin Jefté jíin David jíin Samuel jíin ndācá tēe jā ní nacani tūhun yā jondē janahán.

³³Nī ncandíja ndá dē jā sāhá yā jēhē dē, de jā ñúcuán nī ncundeé dē nī natiin dē ndācá ñuū nāhnú, de vāha nī ndacu dē tiñu nūū, de nī nchindeé yā ndá dē tá cúu nūū ní nquee yuhú yā. De nūū sava dē nī jasí Yāā Dios yuhú ndicaha jāá nduú ní nchájī tī dē.

³⁴De sava dē nduú ní ncáyū dē sāhá ñūhūn jā cáyū xēen. De sava dē nī ncācu jāá nduú ní jíhī dē jíin espada. De sava dē nī nanihīn inī dē tá nduú cā nā fuerza dē nícu, de ndacuī téyíí nī iyo dē nūū guerra, de nī ncundeé dē sīquī soldado ndācá ñuū jicá jā jíin ūhvi ji dē.

³⁵De sava ñahan nī natecū sēhe ña jā ní jíhī ji. De sava cā nchivī cándíja chi sa nī ndoho xēen ji jondē nī jíhī ji. Chi nduú ní jēhe ndá ji tūhun jā siáa ji tūhun yā de cācu ji, chi nī nchuhun inī ji jā natecū ji de cundeé vāha cā ji jondē andiví.

³⁶De sava cā ji nī nsāhá catá nchivī nūū ji, de nī ncani nchivī ji, de jondē nī nuhnī ji cadena nī nchīhi ji vecāa.

³⁷De nī ncuun nchivī yūū xīnī jī, de nī jehndē jī jín sierra, de nī jito túnī jī jín tūndóhó, de nī jahnī jī jín espada. Nī jica nuu jī cháhá chúcuán, de maá-ni nīi tīcāchī nīi ndixúhú nī ñūhun jī. Nī ndoho ndáhvī jī, nī jīnī jī tūndóhó, nī sndóho nchivī jī.

³⁸Vāha ndasí cā nchivī nī ncuu jī nsūú cā ndá nchivī ñayivī, de vísō sūcuán de nī nsāhá nchivī jā ní jica nuu jī nūū ñūhun tíhá jín chījin yucu, de nī iyo jī yavī cava jín yavī ñūhun.

³⁹De ndācā nchivī yáhá, vísō nī jetúhún Yāa Dios jī jā ní ncandíja nīhin jī jā sāhá yā jēhē jī, de nduú ní nīhīn jī jā ní nquee yuhú yā nūū jī.

⁴⁰Chi nī nsāhá tūha yā iin tiñu váha cā, de suu cúu jā sáhá Cristo jín ó, tácuā iin cáhnú-ni nīhīn jī iin tāhvī váha cā jín ó.

Jā ná cúnuū ō nūū mātúhún-ni Jesús

12 ¹Túsaá de íyó cuāhā ndasí nchivī ñúcuán jā ní ncandíja nīhin jī jā sāhá yā jēhē jī, de modo jā ní jicó ndúū jī yóhó, de stéhēn cā jī nūū ō jondē mitan jā suni sūcuán ná cándíja ó. Túsaá de saá-ni maá ó, ná sáhá jíyo ó ndācā jā sáténú jín cuāchi jā ní ncāan ó jín. De ná cuándeé inī ō cunu ó jín carrera jā ní jēhe yā jā cunu ó.

²De ná cúnuū vāha ó nūū Jesús, Yāa jā ní scándíja yóhó de sáhá yā jā cuja vāha ó jín tūhun cándíja ó. Chi maá yā nī jendeé inī yā jā ní ndoho yā yīcā cruz. De vísō tūhun canoō cúu jā sūcuán cuū yā, de nduú ní nsāhá yā cuenta. Chi nī ñūhun inī yā jā cusii ndasí inī yā tá jīnu jā ndoho yā. Sá de nī jēcundeē yā lado cuáhā mesa nūū tátúnī Yāa Dios.

³De nacani inī ndá nú nāsa nī jendeé inī yā nī ndoho yā jā ní nsāhá nāvāha nchivī íyó cuāchi jín yā. De sūcuán de mā cuítá nú de nī mā nūú inī nū jín tūndóhó.

⁴Chi juni ncháha ca ndoho nú jā jondē cuū nū jā ndúcú ndéé nú snāā nū cuāchi.

⁵De sanaā de ja nī naā inī ndá nú jā cáhān tutū īī, jā sndíhvī inī Yāa Dios ndá nú jā cúu nú sēhe yā:

Séhē, mā quítī inī nū jā jēhe Jētohō ō castigo ndóhó,
de nī mā cúcuécā inī nū tú cāhān yā nūū nū.

⁶Chi Jētohō ō jáhnū yā nchivī jā mānī yā jín,
de jēhe yā castigo ndācā jā náquehen yā cuu sēhe yā.

Cáchī tutū.

⁷Túsaá de cuandeé inī ndá nú jā jēhe Yāa Dios castigo ndóhó, chi sáhá yā jín nú tá cúu nūū sáhá tatá jín sēhe dē. Chi nduú nā sēhe íyó jāá nduú jēhe tatá jī castigo.

⁸De tú mā cuáha yā castigo ndóhó, tá cúu nūū ndóho ndācā sēhe, túsaá de tá cúu sēhe ndáhvī cúu nú, de nsūú sēhe ndija yā cúu nú.

⁹De tatá ó ñayiví yáhá, suni nī jēhe dē castigo yóhó, de nī iyo yíñúhún ó nūū dē. De nā oncā cúu jā má cuétáhvī ó nūū maá Tatá ó andiví jā jēhe yā castigo yóhó, de cutecū ō ní cání.

¹⁰De ndāā chi maá dē nī jēhe dē castigo yóhó jacū-ni quivī, nāsa nī ncuu inī maá dē. Sochi Yāā Dios chi jēhe yā castigo yóhó iin modo vāha cā jā quéndōo vāha cā ō, chi jín ñúcuán de sáhá ndoo yā yóhó tá cúu nūū íyó ndoo maá yā.

¹¹De ndāā chi nduú cúsi inī ō maá hora jā ndóho ó castigo, chi sa cúcuécá inī ō. Sochi cúcuéé cā de cunī ō jā jín castigo jā ní ndoho ó de nī ncutūha ó jā caca ndāā ō de coo ndeé coo siī inī ō.

Siqui nchivī jā squéne yichī ji tūhun jā cáhān Yāā Dios

¹²Túsaá de mā cōó ndá nú tá cúu tēe jā ní ncuitá iī ndahá, de quísi xīnī jítī, chi sa ndacuī sáhá nú maá nú nūū tūndóhó.

¹³De caca ndāā nū ichi ndoó, tácuā nduvāha ndá ndóhó jāá nduú nā fuerza inī, jā cúu nú tá cúu tēe tiácuá jāá nduú cúu caca vāha.

¹⁴De cundihvī inī nū jā cundeē mānī nū jín ndācá nchivī, jín jā coo ndoo coo iī nū nūū yā. Chi mā cúu cunī nī iin nchivī nūū maá Jētohō ō de tú nduú íyó ndoo ji.

¹⁵De coto má caca yátá nī iin nú de siāā nū tūhun jā sáhá Yāā Dios jā váha ndóhó, tácuā mā cúu nú tá cúu iin yūcū úguā jā stívī de sáhá daño jín ndá nchivī.

¹⁶De nī iin nú mā cācá ndiī. De nī mā cúyichī inī nū nūū ndá jā jēhe Yāā Dios, tá cúu nūū ní ncuu Esaú. Chi siquī iin-ni cōhō ndeyu jā ní jicān dē nūū ñanī dē, de nī nsama dē jín derecho jā nihīn dē jā cúu dē sūchí núú, de súcuán nī yicó dē derecho dē.

¹⁷De jínī ndá nú jā cúcuéé cā de nī ncuu inī dē jā cáhān tatá dē jā nihīn dē tāhvī dē jā cúu dē sūchí núú. De nduú ní ncúu, chi nduú cā ní ntānuú Yāā Dios dē. Chi nduú ní nihīn tiñú cā jā ní nacani inī dē, vísō nī nducú ndéé dē jondē nī jacu dē.

¹⁸De ndá ndóhó chi nduú ní nquenda nú nūū iyo cúu, tá cúu nūū iyo nī ncuu maá yucu nūū ní jēhe yā ley yā nūū nchivī Israel. Chi nī ncāyū ñuhūn yucu Sinaí, de neē de tuún ndasí, de yíhī tāchī níhin.

¹⁹De nī ntivī nihīn trompeta, de nī ncāhān Yāā Dios. De nchivī jā ní jini jā cáhān yā, nī ncāhān ndāhvī ji jā má cáhān cā yā jín ji.

²⁰Chi nduú ní ncúndéé ji jín tūhun jā ní ndacu yā tiñu nūū ji, chi nī ncāhān yā: Vísō iin quitī-ni tú quivī tī yucu yáhá, de jínī ñúhún jā cuū tī jín yūū á jín lanza, ncachī yā.

²¹De siquī jā iyo ndasí cúu ndá jā ní jini ji, de jondē Moisés suni nī ncāhān dē: Quísi nduhū jā yúhú nī, ncachī dē.

²²De mitan de ndá máá nú jā cándíja, chi nduú ní nquenda nú nūū yucu ñúcuán. Chi sa nūū maá yucu Sión, jín nūū maá ñuū Yāā Dios, Yāā técu, nī nquenda nú. De ñuū ñúcuán cúu Jerusalén jā íyó andiví, nūū íyó tútu cuāhā ndasí mil ángel jā chíñúhún Yāā Dios.

²³De nī nquivi ndá nú nūū ndéē tūtú nchiví cándíja jā cúu sēhe Yāā Dios, jā íyó lista ji andiví. De nī nquivi nú nūū Yāā Dios, Yāā jā sáhá ndāā tiñu ndihi nchiví, jín nūū íyó ánō nchiví vāha jā ja nī squéndōo ndāā yā ji.

²⁴De suni nūū maá Jesús, Yāā jā ndíso tíñu sīquī contrato jeé, nī nquivi ndá nú. De yāhvi ndasí cā tiñu sáhá nīñi yā jā ní jati jā sndáhvā cuāchi ó, nsūú cā nīñi Abel jā ní ncāhān cuāchi.

²⁵Túsaá de coto má squéne yichí nū tūhun jā cáhān yā jín ndá nú. Chi nchiví jāá nduú ní jétáhví tá nī ncāhān yā jín ji ñayiví yáhá, nduú ní ncácu ji. De xēen cā ndoho yóhó de tú mā cuétáhví ó nūū yā jā cáhān yā jondē andiví túsaá.

²⁶De tá nī ncāhān yā jondē saá, de nī nquisi ñayiví. De mitan chi cáhān yā: Iin-ni cā vuelta quisi nī ñayiví, de nsūú maá-ni ñayiví, chi saá-ni ndācá jā íyó andiví, ncachí yā.

²⁷De tūhun yáhá jā cáhān, iin-ni cā vuelta, chi cáchi jā sáhá jíyo yā ndācá jāá nduú íyó cutú, suu jā ní ncuvāha, tácu ná quéndōo jā coo cutú ní cáni.

²⁸Túsaá de cuāha Yāā Dios iin ñuū nūū ō jā coo cutú ní cáni. De jā ñúcuán ná nácuetáhví ó nūū yā, de ná chíñúhún ó yā, de ná cóo yíñúhún ó, tácu cusii inī yā jín ó.

²⁹Chi Yāā Dios maá ó cúu modo iin ñuhūn jā snāā ndihi jā nēhén.

Nāsa sáhá ó de cusii inī Yāā Dios

13 ¹Mā jencuiñi ndá nú jā cundáhví inī nū ndá hermano nū jā cándíja. ²Cunahán nú jā cánuú jā cuāha núú nú vehe nūū nchiví jicá. Chi íyó vuelta jā súcuán nī jēhe núú nchiví vehe, de nduú ní jín ji jā nūū maá ángel andiví nī jēhe núú ji vehe.

³De cunahán ndá nú jā chindeé nú nchiví jā yíhí vecāa, chi sáhá nú cuenta jā modo jā yíhí cáhnú nú jín ji vecāa. De suni nacani inī nū jēhē táhán nú jā ndóho ji sáhá nchiví, chi tú súcuán coo jín maá nú de suni ndoho nú.

⁴Coo yíñúhún ndá nú sīquī tūhun jā jécundeē tēe jín ñahan, de mā cásiquí ndéē tāhán nú. Chi maá Yāā Dios sáhá ndāā yā cuāchi nchiví ndiī jín nchiví jā cásiquí ndéē tāhán.

⁵De mā ndíyo inī nū xūhún, chi cusii inī nū jín jā névāha nú-ni. Chi maá yā nī ncāhān: Mā siāā cuiti ni ndóhó, ni mā sndóo cuiti ni ndóhó, ncachí yā.

⁶Túsaá de mā cáni inī ō ni iin, chi cuu cāhān ō:

Maá Jētohō ni chindeé chítuu yā nduhū,

de mā cúyūhú nī de tú nā cuá cúnī nchiví sáhá ji jín nī.

Cachí ō.

- ⁷De nūcūhun inī ndá nú ndācá pastor nū, jā ní stēhēn ndá dē tūhun Yāā Dios nūū nū. De sāhá vāha nú cuenta nāsa nī nīhīn tiñú jā ní nsāhá ndá dē, de ndacu nú dē jā ní ncandíja dē jā sáhá yā jēhē dē.
- ⁸De Jesucristo chi iin-ni cáá yā ichi chátā jín mitan jín ní cání.
- ⁹Túsaá de mā cuāha ndá nú tūhun jā candíja nú ndācá tūhun jā sín cáhān jāá nduú quétáhān jín tūhun maá yā. Chi íyó vāha jā cuja ánō ō sáhá tūhun jā vāha inī yā jín ó. De nduú jíní ñúhún ó tūhun jā tatúnī sīquī jā yájī ō, chi nduú níhīn tiñú cuiti jín nchivī jā íyó jín.
- ¹⁰De maá ó chi névāha ó maá Cristo jā ní nsōcō yā maá yā jēhē ō. De ndācá sūtū jā sócō cā dē modo jā cáhān ley janahān, nduú nā cuá níhīn dē nūū yā jā ní nsōcō yā maá yā.
- ¹¹De sūtū cúñáhnú cā, tá nī nsōcō dē nīñī ndācá quiti inī cuarto īī cā jā sīquī cuāchi, de yiqui cúñu tī nī nteñuhūn dē ichi chátā ñuū.
- ¹²De suni súcuan nī ndoho maá Jesús ichi chátā ñuū, tácuā jín nīñī maá yā de sáhá ndoo yā nchivī.
- ¹³Túsaá de mā cōó inuú cā inī ō jín nchivī jāá nduú cándíja, chi modo jā cóhōn jín yā ichi chátā ñuū, de ná ndóho ó jín yā jā sáhá catá jī.
- ¹⁴Chi ñayiví yáhá nduú nā ñuū íyó nūū coo ó ní cání, chi sa ndúcú ó maá ñuū nūū cundee ō quivī quiji.
- ¹⁵Túsaá de jā jín Jesucristo de níní ná cáhān ō jā cúñáhnú ndasí Yāā Dios, chi suu cúu tá cúu iin jā sócō ō nūū yā, suu jā nácuetáhvī ó nūū yā.
- ¹⁶De mā náā inī ndá nú jā sáhá vāha nú nūū táhān nú, de cuāha nú jā cúmanī nūū jī. Chi modo iin jā sócō nū nūū Yāā Dios cúu ndācá yáhá, de cúsiī inī yā jín.
- ¹⁷De candíja ndá nú nūū ndá tēe jā cúu pastor nū, de cuetáhvī nú nūū dē. Chi jító ndá dē ndóhó jā quendōo vāha ánō nū, chi jínī dē jā cánuú nacuāha dē cuenta nūū yā. De cundihvī inī nū sáhá vāha nú, tácuā cúsiī inī dē sīquī nū de mā cúcuécá inī dē. Chi tú mā sáhá vāha nú de mā cōó jā váha jín nú.
- ¹⁸De cācān táhvī nū jēhē ndá nī. Chi nijīn cúu inī ánō nī jāá nduú nā cuāchi nī. Chi cúni ndá nī caca yínúhún nī jín ndācá tiñu.
- ¹⁹De suni cáhān ndāhvī nī jín ndá nú jā cācān táhvī ndasí nú jēhē maá nī, tácuā cuāha yā tūhun jā ñamā cā cuēē tucu nī nūū nū.

Bendición jín saludo jā sándihí

- ²⁰De maá Yāā jā jēhe tūhun ndeé tūhun sīī inī nūū ō, nī nastécū yā Jētohō ō Jesucristo māhñú ndīyi. De Jesús cúu pastor cúñáhnú jā jító nchivī jā cúu tá cúu ticāchí yā. Chi jín nīñī yā nī nsāhá cutú yā contrato jeé yā jā coo ní cání.
- ²¹De ñúhún inī nī jā Yāā Dios ná sáhá yā jā cuja inī ndá nú, tácuā cuu sáhá nú ndācá tiñu váha nāsa jétahān inī yā. De ñúhún inī nī jā jín fuerza

Jesucristo jā ndēē yā inī ō, ná sáhá Yāā Dios jā cuu ó nchivī jā cúsiī inī yā jíín. De ná cáhān ō jā viī ndasí cúñáhnú yā níí cání. Amén.

²²Hermano, cáhān ndāhvī nī jíín ndá nú jā cune cáhnú inī nū jā sndíhvī inī nī ndá nú jíín jacū-nī tūhun jā ní ntee nī nūū carta yáhá.

²³De cáchī tūhun nī jā hermano ō Timoteo, ja nī nquee dē vecāa. De tú ñamā quiī dē yáhá, de cuēē ndúū nī nūū nū jā cunī tāhán ó.

²⁴De cáhān ndá nú jíín ndá tēe cúu pastor nū jíín ndá hermano jā cándíja, jā sáhá ndeé inī dē, cáchī nī. De nchivī Italia suni cáhān jī jā sáhá ndeé inī ndá nú.

²⁵De ñúhún inī nī jā ná sáhá cā Yāā Dios jā váha ndá nú. Súcuán ná cóo. Amén.